

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ *caturthaskandhē dvāviṃśō'dhyāyaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ caturthaskandhē dvāviṃśō'dhyāyaḥ ॥

maitrēya uvāca

janēṣu pragṛṇatsvēvaṃ pṛthum pṛthulavikramam |
tatrōpajagmurmunayaścatvāraḥ sūryavarcasaḥ || 1 ||

tāṃstu siddhēśvarān rājā vyōmnō'vataratō'rciṣā |
lōkānapāpān kurvatyā sānugō'caṣṭa lakṣitān || 2 ||

taddarśanōdgaṭān prāṇān pratyāditsurivōtthitaḥ |
sasadasyānugō vainya indriyēśō guṇāniva || 3 ||

gauravādyantritaḥ sabhyaḥ praśrayānatakandharaḥ |
vidhivatpūjayāñcakrē gṛhītādhyarhaṇāsanān || 4 ||

tatpādaśaucasalilairmārjitālakabandhanaḥ |
tatra śīlavatāṃ vṛttamācaran mānayanniva || 5 ||

hāṭakāsana āsīnān svadhiṣṇyēṣviva pāvakān |
śraddhāsaṃyamasaṃyuktaḥ prītaḥ prāha bhavāgrajān || 6 ||

pṛthuruvāca

ahō ācaritaṃ kiṃ mē maṅgalaṃ maṅgalāyanāḥ |
yasya vō darśanaṃ hyāsiddurdarśānāṃ ca yōgibhiḥ || 7 ||

kiṃ tasya durlabhataramiha lōkē paratra ca |
yasya viprāḥ prasīdanti śivō viṣṇuśca sānugaḥ || 8 ||

naiva lakṣayatē lōkō lōkān paryatātō'pi yān |
yathā sarvadrśaṃ sarva ātmānaṃ yē'sya hētavaḥ || 9 ||

adhanā api tē dhanyāḥ sādhavō gṛhamēdhinaḥ |
yadgrhā hyarhavaryāmbutrṇabhūmīśvarāvarāḥ || 10 ||

vyālālayadrumā vai tē'pyariktākhilasampadaḥ |
yadgrhāstīrthapādīyapādatīrthavivarjitāḥ || 11 ||

svāgataṃ vō dvijaśrēṣṭhā yadvratāni mumukṣavaḥ |
caranti śraddhayā dhīrā bālā ēva bṛhanti ca || 12 ||

kaccinnaḥ kuśalaṃ nāthā indriyārthārthavēdinām |
vyasanāvāpa ētasmin patitānāṃ svakarmabhiḥ || 13 ||

bhavatsu kuśalapraśna ātmārāmēṣu nēṣyatē |
kuśalākuśalā yatra na santi mativṛttayaḥ || 14 ||

tadahaṃ kṛtaviśrambhaḥ suhrdō vastapasvinām |
samprcchē bhava ētasmin kṣēmaḥ kēnāñjasā bhavēt || 15 ||

vyaktamātmavatāmātmā bhagavānātmabhāvanaḥ |
svānāmanugrahāyēmāṃ siddharūpī caratyajaḥ || 16 ||

maitrēya uvāca
prthōstatsūktamākarṇya sāraṃ suṣṭhu mitaṃ madhu |
smayamāna iva prītyā kumāraḥ pratyuvāca ha || 17 ||

sanatkumāra uvāca

sādhū prṣṭaṃ mahārāja sarvabhūtahitātmanā |

bhavatā viduṣā cāpi sādhnām matirīdṛśī || 18 ||

saṅgamaḥ khalu sādhnāmubhayēṣāṃ ca sammataḥ |

yatsambhāṣaṇasampraśnaḥ sarvēṣāṃ vitanōti śam || 19 ||

astyēva rājan bhavatō madhudviṣaḥ

pādāravindasya guṇānuvādanē |

ratirdurāpā vidhunōti naiṣṭhikī

kāmaṃ kaṣāyaṃ malamantarātmanaḥ || 20 ||

śāstrēṣvīyānēva suniścitō nṛṇām

kṣēmasya sadhryag vimṛśēṣu hētuḥ |

asaṅga ātmavyatirikta ātmani

dr̥ḍhā ratirbrahmaṇi nirguṇē ca yā || 21 ||

sā śraddhayā bhagavaddharmacaryayā

jijñāsayā'dhyātmikayōganiṣṭhayā |

yōgēśvarōpāsanayā ca nityaṃ

puṇyaśravaḥ kathayā puṇyayā ca || 22 ||

arthēndriyārāmasagōṣṭhyatrṣṇayā

tatsammatānāmaparigrahēṇa ca |

viviktarucyā paritōṣa ātman

vinā harērguṇapīyūṣapānāt || 23 ||

ahiṃsayā pāramahaṃsyacaryayā

smṛtyā mukundācaritāgryasīdhunā |

yamairakāmairniyamaiścāpyanindayā
nirīhayā dvandvatitikṣayā ca || 24 ||

harērmuhustatparakarṇapūra -
guṇābhidhānēna vijṛmbhamāṇayā |
bhaktyā hyasaṅgaḥ sadasatyanātmani
syānnirguṇē brahmaṇi cāñjasā ratiḥ || 25 ||

yadā ratirbrahmaṇi naiṣṭhikī pumā -
nācāryavān jñānavirāgaramhasā |
dahatyavīryaṃ hṛdayaṃ jīvakōśaṃ
pañcātmakaṃ yōnimivōtthitō'gniḥ || 26 ||

dagdhāśayō muktasamastatadguṇō
naivātmanō bahirantarvicaṣṭē |
parātmanōryadvyavadhānaṃ purastāt
svapnē yathā puruṣastadvināśē || 27 ||

ātmānamindriyārthaṃ ca paraṃ yadubhayōrapi |
satyāśaya upādhau vai pumān paśyati nānyadā || 28 ||

nimittē sati sarvatra jalādāvapi pūruṣaḥ |
ātmanaśca parasyāpi bhidāṃ paśyati nānyadā || 29 ||

indriyairviṣayākṛṣṭairākṣiptaṃ dhyāyatāṃ manaḥ |
cētanāṃ haratē buddhēḥ stambastōyamiva hradāt || 30 ||

bhraśyatyanusmṛtiścittaṃ jñānabhraṃśaḥ smṛtikṣayē |
tadrōdhaṃ kavayaḥ prāhurātmāpahnavaṃmātmanaḥ || 31 ||

nātaḥ paratarō lōkē puṃsaḥ svārthavyatikramaḥ |
yadadhyanyasya prēyastvamātmanaḥ svavyatikramāt || 32 ||

arthēndriyārthābhidhyānaṃ sarvārthāpahnavō nṛṇām |
bhraṃśitō jñānavijñānādyēnāviśati mukhyatām || 33 ||

na kuryātkarhicitsaṅgaṃ tamastīvraṃ titīriṣuḥ |
dharmārthakāmamōkṣāṇāṃ yadatyantaviḡhātakam || 34 ||

tatrāpi mōkṣa ēvārtha ātyantikatayēṣyatē |
traivargyō'rthō yatō nityaṃ kṛtāntabhayaśaṃyutaḥ || 35 ||

parē'varē ca yē bhāvā guṇavyatikarādanu |
na tēṣāṃ vidyatē kṣēmamīśa vidhvaṃsitāśiṣām || 36 ||

tattvaṃ narēndra jagatāmatha tasthuṣāṃ ca
dēhēndriyāsudhiṣaṇātmabhirāvṛtānām |
yaḥ kṣētravittapatayā hṛdi viśvagāviḥ
pratyak cakāsti bhagavāṃstamavēhi sō'smi || 37 ||

yasminnidam sadasadātmatayā vibhāti
māyāvivēkavidhuti sraji vāhibuddhiḥ |
taṃ nityamuktapariśuddhaviśuddhatattvaṃ
pratyūḍhakarmakalilaprakṛtiṃ prapadyē || 38 ||

yatpādapaṅkajapalāśavilāsabhaktyā
karmāśayaṃ grathitamudgrathayanti santaḥ |
tadvanna riktamatayō yatayō'pi ruddha -
srōtōgaṇāstamaraṇaṃ bhaja vāsudēvam || 39 ||

kṛcchrō mahāniha bhavārṇavamaplavēśāṃ
 ṣaḍvarganakramasukhēna titīṛṣanti |
 tattvaṃ harērbhagavatō bhajanīyamaṅghriṃ
 kṛtvōḍupaṃ vyasanamuttara dustarārṇam || 40 ||

maitrēya uvāca
 sa ēvaṃ brahmaputrēṇa kumārēṇātmamēdhasā |
 darśitātmagatiḥ samyak praśasyōvāca taṃ nṛpaḥ || 41 ||

rājōvāca
 kṛtō mē'nugrahaḥ pūrvaṃ hariṇā'rtānukampinā |
 tamāpādayituṃ brahman bhagavan yūyamāgatāḥ || 42 ||

niṣpāditaśca kārtsnyēna bhagavadbhirghṛṇālubhiḥ |
 sādhyūcchiṣṭaṃ hi mē sarvamātmanā saha kiṃ dadē || 43 ||

prāṇā dārāḥ sutā brahman grhāśca saparicchadāḥ |
 rājyaṃ balaṃ mahī kōśa iti sarvaṃ nivēditam || 44 ||

saināpatyaṃ ca rājyaṃ ca daṇḍanēṭṛtvamēva ca |
 sarvalōkādhīpatyaṃ ca vēdaśāstravidarhati || 45 ||

svamēva brāhmaṇō bhuñktē svaṃ vastē svaṃ dadāti ca |
 tasyaivānugraheṇānnaṃ bhuñjatē kṣatriyādayaḥ || 46 ||

yairīḍṛśī bhagavatō gatirātmavādē
 ēkāntatō nigamibhiḥ pratipāditā naḥ |
 tuṣyantvadabhrakaruṇāḥ svakṛtēna nityaṃ
 kō nāma tatpratīkarōti vinōdapātram || 47 ||

maitrēya uvāca

ta ātmayōgapataya ādirājēna pūjitāḥ |

śīlaṃ tadīyaṃ śaṃsantaḥ khē'bhūvan miṣatāṃ nṛṇām || 48 ||

vainyastu dhuryō mahatāṃ saṃsthityādhyātmaśikṣayā |

āptakāmamivātmānaṃ mēna ātmanyavasthitaḥ || 49 ||

karmāṇi ca yathākālaṃ yathādēśaṃ yathābalaṃ |

yathōcitaṃ yathāvittamakarōdbrahmasātkṛtaṃ || 50 ||

phalaṃ brahmaṇi vinyasya nirviṣaṅgaḥ samāhitaḥ |

karmādhyakṣaṃ ca manvāna ātmānaṃ prakṛtēḥ param || 51 ||

gr̥hēṣu vartamānō'pi sa sāmṛājyaśriyānvitaḥ |

nāsajjatēndriyārthēṣu nirahaṃmatirarkavat || 52 ||

ēvamadhyātmayōgēna karmāṇyanusamācaran |

putrānutpādayāmāsa pañcārciṣyātmasammatān || 53 ||

vijitāśvaṃ dhūmrakēśaṃ haryakṣaṃ draviṇaṃ vṛkaṃ |

sarvēśaṃ lōkapālānāṃ dadhāraikaḥ pṛthurguṇān || 54 ||

gōpīthāya jagatsṛṣṭēḥ kālē svē svē'cyutātmakaḥ |

manōvāgvṛttibhiḥ saumyairguṇaiḥ saṃrañjayan prajāḥ || 55 ||

rājētyadhānnāmadhēyaṃ sōmarāja ivāparaḥ |

sūryavadvisṛjan gr̥hṇan pratapaṃśca bhuvō vasu || 56 ||

durdharṣastējasēvāgnirmahēndra iva durjayaḥ |

titikṣayā dharitrīva dyaurivābhīṣṭadō nṛṇām || 57 ||

varṣati sma yathākāmaṃ parjanya iva tarpayan |
samudra iva durbōdhaḥ sattvēnācalarāḍiva || 58 ||

dharmarāḍiva śikṣāyāmāścaryē himavāniva |
kubēra iva kōśāḍhyō guptārthō varuṇō yathā || 59 ||

mātariśvēva sarvātmā balēna sahasaujasā |
aviśahyatayā dēvō bhagavān bhūtarāḍiva || 60 ||

kandarpa iva saundaryē manasvī mṛgarāḍiva |
vātsalyē manuvannṛṇāṃ prabhutvē bhagavānajaḥ || 61 ||

brhaspatirbrahmavādē ātmavattvē svayaṃ hariḥ |
bhaktyā gōguruviprēṣu viśvaksēnānuvartiṣu |
hriyā praśrayaśīlābhyāmātmamatulyaḥ parōdyamē || 62 ||

kīrtyōrdhvagītayā pumbhistrailōkyē tatra tatra ha |
praviṣṭaḥ karṇarandhrēṣu strīṇāṃ rāmaḥ satāmiva || 63 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ
caturthaskandhē prthucaritē dvāviṃśō'dhyāyaḥ ||